

বৰপেটা জিলাৰ লোকশিল্পঃ এটি বিশ্লেষণাত্মক অধ্যয়ন

বড়োলেঙু বিশ্ববিদ্যালয়ৰ ভাষা শাখাৰ অন্তর্গত অসমীয়া বিভাগৰ
অধীনত পিএইচ.ডি. ডিগ্ৰী প্ৰাপ্তিৰ বাবে প্ৰদত্ত
গৱেষণা-গ্রন্থ



উপাসনা চৌধুৰী
অসমীয়া বিভাগ
বড়োলেঙু বিশ্ববিদ্যালয়
কোকৰাখাৰ, বি.টি.আৰ., অসম

২০২৪

৬.০ উপসংহার

৬.১ অধ্যয়নৰ প্রাপ্তি সিদ্ধান্ত

৬.১.১ সত্রকেন্দ্ৰিক লোকশিল্প সম্পর্কীয়

৬.১.২ ধাতুকেন্দ্ৰিক লোকশিল্প সম্পর্কীয়

৬.১.৩ প্ৰাকৃতিক সমলৈৰে নিৰ্মিত লোকশিল্প সম্পর্কীয়

৬.২ বৰপেটা তথা অসমৰ লোকশিল্পসমূহৰ প্ৰচাৰ-প্ৰসাৰ আৰু অস্তিত্ব

বক্ষাৰ ক্ষেত্ৰত কৰণীয় দিশ

৬.৩ প্ৰস্তুত অধ্যয়নৰ সীমা বদ্ধতা আৰু ভৱিষ্যৎ অধ্যয়নৰ সম্ভাৱনীয়তা

৬.০ উপসংহার

‘বরপেটা জিলার লোকশিল্পঃ এটি বিশ্লেষণাত্মক অধ্যয়ন’ শীর্ষক এই গবেষণা-কর্মত বর্তমান বরপেটা জিলার ভৌগোলিক পরিসরৰ অন্তর্গতভাৱে বসবাস কৰি থকা ভিন্ন জাতি, বৰ্ণ, ধৰ্ম নিৰ্বিশেষে বিভিন্ন লোক-সমাজৰ মাজত পৰম্পৰাগতভাৱে চৰ্চিত, বিকশিত আৰু নিৰ্মিত হৈ অহা লোকশিল্পসমূহৰ বিষয়ে বিজ্ঞানসম্মত অধ্যয়ন দাঙি ধৰা হৈছে। শক্তিৰ সংস্কৃতিৰ প্ৰাণকেন্দ্ৰিক সত্ৰ-নগৰী বৰপেটা জিলাৰ সমৃদ্ধিশালী আৰু সুপ্ৰাচীন সামাজিক-সাংস্কৃতিক ঐতিহ্যৰ প্ৰেক্ষাপটত ইয়াৰ জন-সমাজৰ মাজত নিৰ্মাণ আৰু ব্যৱহৃত হৈ থকা লোকশিল্পবোৰ স্বকীয় সাংস্কৃতিক, অৰ্থনৈতিক তাৎপৰ্য নিহিত হৈ আছে। বিজ্ঞান-প্ৰযুক্তিনিৰ্ভৰ দ্রুত পৰিৱৰ্তনশীল বৰ্তমানৰ সমাজ-সংস্কৃতিৰ পৰিপ্ৰেক্ষিতত এই লোকশিল্পবোৰ ব্যাবহাৰিক প্ৰয়োজনীয়তা, বিশ্বায়নে প্ৰাস কৰা আধুনিক বজাৰ-সৰ্বস্ব পৰিৱেশ-পৰিস্থিতিত এই লোকশিল্পসমূহৰ গুৰুত্ব আৰু অস্তিত্ব, অৰ্থনৈতিক আৰু স্ব-নিয়োজনৰ ক্ষেত্ৰত এই লোকশিল্পবোৰ ভূমিকা তথা ইয়াৰ প্ৰচাৰ-প্ৰসাৰ, সংৰক্ষণ, সংবৰ্ধন আৰু পোৰণ যিকোনো সমাজৰ সাংস্কৃতিক ঐতিহ্য-বিচাৰ, সেইসমূহৰ বৰ্কশণাবেক্ষণ আৰু ভৱিষ্যতৰ স্থিতি নিৰূপণৰ প্ৰসংগ সাম্প্ৰতিক এক গভীৰ বিচাৰ্যৰ বিষয়। অধ্যয়নৰ এনে প্ৰাসংগিকতাৰ প্ৰতি দৃষ্টি বাখিয়ে এই গবেষণাত বৰপেটা জিলাৰ লোকশিল্পসমূহৰ সামগ্ৰিক দিশৰ অধ্যয়নৰ অন্তৰ্গতভাৱে লোকশিল্পবিশেষে সেইবোৰৰ ইতিহাস, এই শিল্পসমূহৰ সামাজিক-সাংস্কৃতিক গুৰুত্ব, শৈলিক সৌন্দৰ্য, ব্যাবহাৰিক প্ৰয়োজনীয়তা তথা ক্ষেত্ৰ, নিৰ্মাণ-পদ্ধতি, নিৰ্মাণৰ লগত জড়িত কেঁচা-সামগ্ৰী তথা সা-সঁজুলি, নিৰ্মাণৰ লগত জড়িত লোকশিল্পীসকলৰ পৰিচয়, অৰ্থনৈতিক ক্ষেত্ৰত লোকশিল্পবোৰে গ্ৰহণ কৰি অহা ভূমিকা আৰু সাম্প্ৰতিক পৰিস্থিতিৰ পৰিপ্ৰেক্ষিতত লোকশিল্পবোৰ বৰ্তমান আৰু ভৱিষ্যতৰ স্থিতি সম্পর্কে বিচাৰ-বিশ্লেষণ আগবঢ়োৱা হৈছে। সামগ্ৰিকভাৱে গবেষণা-কৰ্মটি প্ৰস্তুত কৰিবলৈ যাওঁতে ‘অৱতৰণিকা’ আৰু ‘উপসংহার’ অংশকেইটাক বাদ দি মুঠ পাঁচোটা অধ্যায়ত বিষয়ৰ আলোচনা দাঙি ধৰা হৈছে। অৱশ্যে ‘অৱতৰণিকা’ অংশত বিষয়ৰ সামগ্ৰিক পৰিচয়সহ এই গবেষণা-কৰ্মত অৱলম্বন কৰা পদ্ধতি আৰু বিষয় সম্পৰ্কীয় পূৰ্বকৃত অধ্যয়নৰ সমীক্ষাক অন্তৰ্ভুক্ত কৰা হৈছে।

বৰপেটা জিলাৰ সমাজ-সাংস্কৃতিক ইতিহাস শীৰ্ষক প্ৰথম অধ্যায়ত বৰপেটা জিলাৰ সমাজ-সংস্কৃতিৰ সামগ্ৰিক পৰিচয় দাঙি ধৰা হৈছে। এই ক্ষেত্ৰত বৰপেটাৰ ভৌগোলিক অৱস্থিতি তথা ইয়াৰ পৰিসৰ, পাৰিপার্শ্বিক অৱস্থা; বৰপেটা জিলাৰ ঐতিহাসিক, সামাজিক, সাংস্কৃতিক, শৈক্ষিক, অৰ্থনৈতিক, ভাষিক আৰু ধৰ্মীয় বিভিন্ন দিশ সামৰি সামগ্ৰিক আলোচনা আগবঢ়োৱা হৈছে।

লোকশিল্প আৰু অসমীয়া সংস্কৃতি শীৰ্ষক দ্বিতীয় অধ্যায়ত অধ্যয়নৰ তাৎক্ষণিক দিশসমূহ সামৰি বিষয়গত ধাৰণাসমূহক প্ৰতিষ্ঠাপন কৰা হৈছে। এই প্ৰসংগত সংস্কৃতিৰ ধাৰণা আৰু অসমীয়া সংস্কৃতিৰ অন্তৰ্গত বিভিন্ন দিশ, যেনে : লোকসাহিত্য, সামাজিক আচাৰ-অনুষ্ঠান, ভৌতিক সংস্কৃতি আৰু পৰিৱেশ্য কলা সম্পর্কে চমু আভাস দাঙি ধৰা হৈছে। লগতে ভৌতিক সংস্কৃতিৰ অন্তৰ্গতভাৱে শিল্প তথা লোকশিল্পৰ ধাৰণা আৰু সংজ্ঞা, লোকশিল্পৰ বিশেষত্ব, ভিন্নজাত শিল্পৰ লগত লোকশিল্পৰ সম্পর্ক আৰু পাৰ্থক্য, অসমীয়া সংস্কৃতিৰ অন্তৰ্গতভাৱে লোকশিল্পৰ বিবিধ উপাদান, লোকশিল্পৰ সৈতে সংশ্লিষ্ট সমাজৰ পাৰিপার্শ্বিকতাৰ প্ৰসংগ, সামাজিক ক্ষেত্ৰত লোকশিল্পৰ গুৰুত্ব আদি দিশসমূহক সামৰি বিশ্লেষণ দাঙি ধৰা হৈছে।

তৃতীয় অধ্যায়ৰ বিষয়বস্তুৰপে সত্ৰকেন্দ্ৰিক লোকশিল্পসমূহক সামৰি লোৱা হৈছে। এই অধ্যায়ত সত্ৰ চমু পৰিচয়সহ বৰপেটাৰ বিভিন্ন সত্ৰৰ পৃষ্ঠপোষকতাত চৰ্চিত, নিৰ্মিত আৰু ৰক্ষিত হৈ থকা ভিন্ন লোকশিল্পসমূহ, যেনে : গুৰু-আসন শিল্প, সত্ৰীয়া ভাস্কৰ্য, সত্ৰীয়া বাদ্য, আতচবাজী শিল্প আদিবোৰৰ পৰিচয়, নিৰ্মাণৰ লগত জড়িত হৈ থকা শিল্পীসকলৰ পৰিচয়, নিৰ্মাণ-শৈলী, নিৰ্মাণত ব্যৱহাৰ হোৱা কেঁচামাল, শৈলিক মান, লোকশিল্পবোৰৰ সাংস্কৃতিক তথা আধ্যাত্মিক গুৰুত্ব আৰু তাৎপৰ্য তথা এই সকলোবোৰ ভৱিষ্যৎ সম্পর্কে বিচাৰ-বিশ্লেষণ আগবঢ়োৱা হৈছে।

চতুৰ্থ অধ্যায়ত বৰপেটা জিলাৰ ধাতুকেন্দ্ৰিক লোকশিল্পসমূহৰ বিষয়ে আলোচনা কৰা হৈছে। এই ক্ষেত্ৰত বৰপেটা জিলাৰ সৰ্বেৰাৰী অঞ্চলৰ কাঁহ-পিতল শিল্প, বৰপেটাৰ কমাৰ শিল্প, সোণ-ৰূপ-তাম আদি ধাতুৰে নিৰ্মাণ হোৱা আ-অলংকাৰ শিল্প-সামগ্ৰীবোৰৰ পৰিচয়, নিৰ্মাণ-পদ্ধতি, নিৰ্মাণত ব্যৱহাৰ হোৱা কেঁচা-সামগ্ৰী আৰু সা-সঁজুলি, শিল্পীসকলৰ পৰিচয়, অৰ্থনৈতিক আৰু স্বারলম্বনৰ ক্ষেত্ৰত এই শিল্পবোৰে গ্ৰহণ কৰি অহা ভূমিকা, সাংস্কৃতিক ক্ষেত্ৰত শিল্পবস্তুবোৰৰ গুৰুত্ব আদি দিশসমূহৰ লগতে পৰিৱৰ্তিত সামাজিক-সাংস্কৃতিক প্ৰেক্ষাপটত এই লোকশিল্পসমূহৰ সাম্প্ৰতিক আৰু ভৱিষ্যৎ স্থিতি সম্পর্কেও আলোচনা কৰা হৈছে।

প্ৰাকৃতিক সমলৈৰে নিৰ্মিত লোকশিল্প শীৰ্ষক গৱেষণা কৰ্মটোৰ অন্তিম অৰ্থাৎ পঞ্চম অধ্যায়ত বিভিন্ন প্ৰাকৃতিক উপাদান, যেনে —হাতী দাঁত, মাটি, বাঁহ-বেত, কাঠ আদিবে নিৰ্মাণ কৰা লোকশিল্পবোৰৰ লগতে বৰপেটা জিলাৰ বয়ন শিল্প, তামোলৰ ঢকুৱা আদিবে নিৰ্মাণ হোৱা

শিল্পবস্তুবোর বিষয়ে বিশ্লেষণ আগবঢ়োরা হৈছে। এই শিল্পবোর বিষয়ে আলোচনা কৰিবলৈ যাওঁতে অধ্যয়নার্থ লোকশিল্পসমূহৰ পৰিচয়সহ কেইটিমান নিৰ্দিষ্ট দিশত আলোকপাত কৰা হৈছে। সেয়া হ'ল — এই লোকশিল্পসমূহৰ ইতিহাস, শিল্পজাত সামগ্ৰীবোৰ নিৰ্মাণৰ লগত জড়িত শিল্পীসকলৰ পৰিচয়, শিল্পবোৰ নিৰ্মাণ-পদ্ধতি আৰু এই ক্ষেত্ৰত ব্যৱহাৰ হোৱা সঁজুলিবোৰ পৰিচয়, শিল্পজাত বস্তুবোৰ সামাজিক-সাংস্কৃতিক গুৰুত্ব আদি। তদুপৰি সাম্প্রতিক তথ্য-প্ৰযুক্তিনিৰ্ভৰ যুগত শিল্পবোৰে সন্মুখীন হৈ অহা সমস্যাৰাজিৰ বিশ্লেষণেৰে লোকশিল্পসমূহৰ বৰ্তমান আৰু ভৱিষ্যতৰ সম্ভাৱনীয় স্থিতি সম্পৰ্কীয় বিচাৰ-বিশ্লেষণো অধ্যয়নৰ পৰিসৰত সামৰি লোৱা হৈছে।

বৰপেটা জিলাৰ লোকশিল্পসমূহৰ বিষয়ে উল্লিখিত ধৰণে কৰা অধ্যয়ন-বিশ্লেষণৰ শেষত তথা বিষয়-সংশ্লিষ্ট মূল আলোচনাসমূহৰ ভিত্তিত উপনীত হোৱা সিদ্ধান্তসমূহ এই অধ্যায়ত দাঙি ধৰা হৈছে। নিম্নলিখিত শিতানসমূহত বিভক্ত কৰি এই অধ্যয়নৰ মূল সিদ্ধান্তসমূহ দেখুওৱা হ'ল —

৬.১ অধ্যয়নৰ প্রাপ্ত সিদ্ধান্ত :

৬.১.১ সত্ৰকেন্দ্ৰিক লোকশিল্প সম্পৰ্কীয় :

- (ক) বৰপেটা জিলা সত্ৰকেন্দ্ৰিক লোকশিল্পৰ ভঁৰালস্বৰূপ। ইয়াৰ লোকশিল্পবোৰত বিশেষকৈ গুৰু-আসন শিল্প আৰু সত্ৰীয়া ভাস্কৰ্যসমূহৰ মাজত প্ৰতিফলিত হোৱা শিল্পগত কাৰুকাৰ্য, ৰঙৰ ব্যৱহাৰৰ কৌশল আৰু সুনিপুণ শিল্প-চেতনাই সত্ৰীয়া আধ্যাত্মিক পৰিৱেশক এক অনন্য মাত্ৰা প্ৰদান কৰিছে। এই লোকশিল্পসমূহে সত্ৰ-সংস্কৃতিৰ ঐতিহ্য পৰম্পৰাৰ সাক্ষীস্বৰূপ হোৱাৰ লগতে সত্ৰনিবাসী লোকসকলৰ আধ্যাত্মিক আৰু আৰ্থ-সামাজিক ভেটিও সুদৃঢ় কৰিছে।
- (খ) বৰপেটা সত্ৰত প্ৰতিষ্ঠিত হৈ থকা গুৰু-আসন শিল্পবিধিৰ মাজেৰে শিল্পীৰ শিল্পসত্ত্বাৰ নৈপুণ্য আৰু ভক্তিৰ সংমিশ্ৰণ সুন্দৰ ৰূপত প্ৰতিফলিত হৈছে। সত্ৰখনৰ মূল কীৰ্তনঘৰত তিনিখন গুৰু-আসন আছে। গুৰু-আসন কেইখনৰ কিছু অংশহে কাঠৰ, বেছিভাগ ৰূপেৰে তৈয়াৰী। নান্দনিক আৰু শিল্পসন্মত কাৰুকাৰ্য খচিত এই গুৰু-আসন কেইখনে নৱ-বৈষণৱ ধৰ্মীয় আদৰ্শক বিশেষ ব্যাপ্তি আৰু গভীৰতা প্ৰদান কৰিছে।
- (গ) বৰপেটা সত্ৰৰ কীৰ্তনঘৰৰ বেৰত খোদিত ভাস্কৰ্যবোৰ বিশেষকৈ সামাজিক বাৰ্তাজ্ঞাপক। এইবোৰৰ মাজেৰে ভাৰতীয় আধ্যাত্মিক বিশ্বাস জীৱন্ত ৰূপত প্ৰতিফলিত হৈছে। ভাল কৰ্মৰ ফল ভাল আৰু কুকৰ্মৰ ফল যে সদায়ে বেয়া —ভাৰতীয় আধ্যাত্মিক দৰ্শনৰ এই চিৰস্তন তত্ত্বকে ভাস্কৰ্যসমূহত শিল্পীসকলে মৃত্যু ৰূপ প্ৰদান কৰিছে। ফলত ভাস্কৰ্যসমূহে জন-জীৱনৰ ওপৰত অভূতপূৰ্ব প্ৰভাৱ বিস্তাৰ কৰি আহিছে।
- (ঘ) সমাজৰ মানসিক বিকাশ, সামাজিক চেতনা, আধ্যাত্মিক পৰিপুষ্টি আৰু ঐক্য স্থাপন কৰাত এই

ভাস্কর্যসমূহে গুরুত্বপূর্ণ ভূমিকা পালন করি আছিছে। এই সত্রীয়া ভাস্কর্যই ভক্তপ্রাণ বাইজক আধ্যাত্মিক শিক্ষা আৰু আনন্দ প্ৰদান কৰাৰ লগতে সত্রবাসীৰ আৰ্থ-সামাজিক ভেটিও সুদৃঢ় কৰিছে।

- (ঙ) বৰপেটা সত্রৰ সত্রীয়া ভাস্কর্যসমূহে জীৱন্ত ৰূপত বৈষণৱ ধৰ্মৰ মূল বাণীক জনসাধাৰণৰ মাজত প্ৰচাৰ কৰি আছিছে। ভাস্কর্যসমূহৰ প্ৰতিটো চৰিত্ৰৰ ঘনত্ব, দূৰত্ব আৰু আকৃতি অতি নান্দনিক। শিল্পীৰ কল্পনা শক্তি, নিপুণতা, ধৰ্মীয় প্ৰজ্ঞা এইবোৰৰ মাজেৰে নিখুঁত ৰূপত প্ৰকাশিত হৈছে।
- (চ) অসমৰ বিভিন্ন ঠাইৰ উপৰিও দেশী-বিদেশী বহু পৰ্যটক বৰপেটা সত্ৰলৈ সঘনে আগমণ হোৱা দেখা যায়। ইয়াৰ ফলত সত্রখনৰ লগতে ইয়াৰ চৌপাশৰ ব্যৱসায়িক প্ৰতিষ্ঠানসমূহ বিশেষভাৱে লাভান্বিত হৈছে। বিশেষকৈ বৰপেটা সত্রৰ চৌপাশে অৱস্থিত সত্রীয়া শিল্প-নিৰ্মাণৰ প্ৰতিষ্ঠান আৰু বিপণন-কেন্দ্ৰসমূহৰ পৰা অসমৰ লগতে দেশ-বিদেশৰ ভক্ত আৰু পৰ্যটকসকলে বিবিধ সত্রীয়া শিল্পবস্তু, যেনে : গুৰু-আসন, মাটিৰ চাকি, গছা আদি ক্ৰয় কৰে। বৰপেটাৰ গুৰু-আসন শিল্প অসমৰ লগতে ভাৰতৰ অন্য প্ৰান্তৰলৈও বপুনি কৰা হয়। সত্রীয়া লোকশিল্পৰ ক্ষেত্ৰত দেখা পোৱা এনে স্থিতিয়ে এইবোৰৰ প্ৰচাৰ-প্ৰসাৰত ভূমিকা গ্ৰহণ কৰাৰ লগতে অৰ্থনৈতিক দিশতো লোকশিল্পীসকলক সহায় কৰিছে।
- (ছ) বৰপেটাৰ আতচ্বাজী শিল্পবিধৰ এক সুদীৰ্ঘ ইতিহাস আছে আৰু পৰম্পৰাগতভাৱে চলি অহা তথা সত্রীয়া পৃষ্ঠপোষকতা লাভ কৰা এই শিল্পবিধি সম্প্ৰতি অসমীয়া সংস্কৃতিৰ এক এৰাব নোৱৰা লোকশিল্পলৈ পৰ্যবসিত হৈছে।
- (জ) বৰপেটাত ঐতিহাসিক কালৰ পৰা বিশেষ কেইটিমান পৰিয়ালে আতচ্বাজী শিল্পবিধৰ লগত সক্ৰিয়ভাৱে জড়িত হৈ ইয়াৰ প্ৰচাৰ-প্ৰসাৰ আৰু সংৰক্ষণৰ ক্ষেত্ৰত বিশেষ ভূমিকা গ্ৰহণ কৰি আছিছে। সম্প্ৰতি মুঠ পাঁচোটা পৰিয়াল এই শিল্পবিধৰ লগত প্ৰত্যক্ষভাৱে জড়িত হৈ আছে।
- (ঝ) বৰপেটা সত্রৰ বিভিন্ন উৎসৱ-অনুষ্ঠান, বিশেষকৈ দৌলোৎসৱ আৰু ৰাস উৎসৱত আতচ্বাজীৰ বিশেষ খেলা প্ৰদৰ্শন কৰা হয়। পৰম্পৰাগতভাৱে কৰা এই প্ৰদৰ্শন সম্প্ৰতি বৰপেটা সত্ৰকেন্দ্ৰিক উৎসৱসমূহৰ এক পৰম্পৰাগত আনন্দ তথা লোক-মনোৰঞ্জন। তদুপৰি বৰপেটাৰ বিবাহ অনুষ্ঠানসমূহতো আতচ্বাজী প্ৰদৰ্শন এক পৰম্পৰালৈ ৰূপান্তৰিত হৈছে।
- (ঝঝ) বৰপেটাৰ আতচ্বাজী শিল্পত বিবিধ শিল্পজাত সামগ্ৰী তৈয়াৰ কৰা হয়। এই ক্ষেত্ৰত বিভিন্ন প্ৰকাৰৰ বম, ম'তা, ফুলজাৰি, ফানুচ আদি উল্লেখযোগ্য। এইবোৰ নিৰ্মাণৰ ক্ষেত্ৰত বিভিন্ন কেঁচা-সামগ্ৰী ব্যৱহাৰ কৰা হয়। সম্পূৰ্ণ প্ৰাকৃতিক পদ্ধতিৰে এইবোৰ নিৰ্মিত হোৱাৰ বাবে ইয়াত

উৎপাদিত সামগ্রীর পরিমাণ সীমিত হোৱাৰ লগতে যথেষ্ট অৰ্থ আৰু সময়ৰো প্ৰয়োজন হয়। এনে পৰিপ্ৰেক্ষিত শিল্পবিধিৰ লগত জড়িত উদ্যোগটোৱে আশা কৰা ধৰণে অসমৰ আতচ্বাজীৰ সকলো বজাৰ দখল কৰিবলৈ সক্ষম হোৱা নাই। বৰঞ্চ বহিৰাগত আতচ্বাজীয়ে বৰপেটাৰ এই শিল্পটোৱে অস্তিত্বৰ প্ৰতি ভাবুকিহে কঢ়িয়াই আনিছে।

(ট) লোকশিল্পই এটা জাতিৰ বস্তুগত শৈলিক সৌন্দৰ্যক প্ৰতিফলিত কৰে। সম্প্ৰতি বিজ্ঞান-প্ৰযুক্তিনিৰ্ভৰ এই যুগত বৰপেটাৰ আতচ্বাজী শিল্পবিধিক ভৱিষ্যৎ প্ৰজন্মৰ বাবে অক্ষতভাৱে জীয়াই বখা তথা ইয়াৰ প্ৰচাৰ-প্ৰসাৰ আৰু সংৰক্ষণ নিতান্তই প্ৰাসংগিক আৰু গুৰুত্বপূৰ্ণ বিষয়। এই ক্ষেত্ৰত বৰপেটাৰাসীৰ লগতে সংশ্লিষ্টসকলৰ বিশেষ দায়িত্ব আৰু কৰ্তব্য জড়িত হৈ আছে।

৬.১.২ ধাতুকেন্দ্ৰিক লোকশিল্প সম্পৰ্কীয় :

(ক) ধাতুকেন্দ্ৰিক লোকশিল্পৰ ক্ষেত্ৰত ঐতিহাসিক কালৰ পৰাই বৰপেটা জিলাই বিশেষ স্বকীয়তা প্ৰদৰ্শন কৰি আহিছে। বৰপেটাৰ সৰ্থেবাৰী অঞ্চল কাঁহ-পিতল শিল্পৰ বাবে অসম প্ৰসিদ্ধ। এই অঞ্চলত পুৰুষানুকৰণে শিল্পটোৱে সৈতে বহু শিল্পী জড়িত হৈ আছে। সেইদৰে অসমৰ অন্য ঠাইৰ দৰে বৰপেটা জিলাৰ কমাৰসকলেও শিল্প নিৰ্মাণৰ ক্ষেত্ৰত বিশেষ দক্ষতা প্ৰদৰ্শন কৰি আহিছে। নিত্য ব্যৱহাৰ্য বিবিধ সা-সঁজুলি নিৰ্মাণ কৰি তেওঁলোকে মানুহৰ চাহিদা পূৰণ কৰি আহিছে। সোণ-ৰূপ-তামৰ অলংকাৰ তথা অন্যান্য শিল্প-সামগ্ৰী নিৰ্মাণৰ ক্ষেত্ৰতো বৰপেটা জিলাৰ বিশেষ নাম আছে।

(খ) কাঁহ-শিল্পৰ ঐতিহ্য বিচাৰৰ ক্ষেত্ৰত দেখা যায় যে মধ্যযুগত এই শিল্পই বিশেষ প্ৰসিদ্ধি লাভ কৰিছিল। বিশেষকৈ আহোম ৰজাসকলৰ পৃষ্ঠপোষকতাত আৰু শক্ষৰী সংস্কৃতিৰ অন্তৰ্গতভাৱে কাঁহৰ বিবিধ বাচন-বৰ্তন, যেনে : মাইহাং (মায়ংকাঁহী), বানকাঁহী, পাণ বটা, তামুলীবটা, টেমাৰ্বটা, পিকদানী, ভোগজৰা, হাতীখুজীয়া বাটি, বানবাটি, জাঁত কাঁহী, বাৰী লোটা, ডগডগী লোটা আদি আৰু বাদ্যযন্ত্ৰৰ ভিতৰত কাঁহৰ বিভিন্ন আকাৰৰ তালসমূহে বিশেষ সমাদৰ লাভ কৰিবলৈ সক্ষম হৈছিল।

(গ) সৰ্থেবাৰীৰ কাঁহ-শিল্পৰ বিকাশত অনেকজন শিল্পীৰ জীৱন জোৱা সাধনা, কষ্ট আৰু ত্যাগ নিহিত হৈ আছে। বৃটিছৰ সময়ত এই শিল্পৰ ওপৰত লগোৱা উচ্চ হাৰৰ খাজনাৰ পৰা শিল্পটোক বছোৱাৰ স্বার্থতে এগৰাকী শিল্পীয়ে কাৰাবাসো খাটিব লগা হৈছিল। সেই শিল্পীজন হৈছে পুঞ্চৰাম কঁহাৰ। জেইলত থকাৰ সময়তে তেওঁৰ দ্বাৰা নিৰ্মিত বিশেষ শৈলীৰ কাঁহী-বাটিক আজিও ‘জেইল কাঁহী-বাটি’ নামেৰে বিশেষভাৱে পৰিচিত।

(ঘ) এটা নিৰ্দিষ্ট পদ্ধতিৰ সহায়ত কঁহাৰসকলে কাঁহ শিল্পজাত ভিন্ন সামগ্ৰী নিৰ্মাণ কৰে। কাঁহৰ

শিল্পবস্তুবোৰ গঢ়াৰ ক্ষেত্ৰত প্ৰায় একেই পদ্ধতি অৱলম্বন কৰা হয় যদিও নিৰ্দিষ্ট গঢ় প্ৰদান কৰাৰ ক্ষেত্ৰত পাত্ৰভেদে বেলেগ বেলেগ সাঁচ ব্যৱহাৰ কৰা হয়। সেইদৰে পচাং তাল গঢ়েঁতে শব্দ নোলোৱালৈকে বাবে বাবে পৰীক্ষা কৰি চাব লগা হয়। বটা তৈয়াৰ কৰোঁতেও ওপৰৰ ‘ডাইলা’ আৰু তলৰ ‘পত্ৰা’ অংশকেহটা সুকীয়া সুকীয়াকৈ তৈয়াৰ কৰি পিছত তামৰ শলাৰ সহায়ত যোৰা দিব লগা হয়।

- (৫) সৰ্থেবাৰীৰ কাঁহ-শিল্পৰ জৰিয়তে বিভিন্ন শিল্পবস্তু তৈয়াৰ কৰা হয়। সেইবোৰৰ ভিতৰত—
কাঁহী, বাটি, লোটা, কলহ, টেকেলি, ঘটী, গাগৰি, বটা, চৰিয়া, শৰাই, থাল, তাল আদি
উল্লেখযোগ্য। শিল্পবস্তু অনুসৰি এইবোৰৰো আকৌ একাধিক প্ৰকাৰ আছে।
- (চ) অসম তথা সৰ্থেবাৰীৰ কাঁহ-শিল্পৰ প্ৰচাৰ-প্ৰসাৰ আৰু উন্নৰণত ‘অসম কঁহাৰ সংঘ’ৰ ভূমিকা
লক্ষ্যণীয়। কাঁহ-শিল্প উদ্বাৰ আৰু কাঁহ-শিল্পীসকলক ন্যায্য অধিকাৰ প্ৰদানৰ উদ্দেশ্যে গঠন
হোৱা এই সংঘই শিল্প নিৰ্মাণৰ বাবে প্ৰয়োজনীয় ভঙ্গ কাঁহ, এঙ্গৰ আদি সুলভ মূল্যত যোগান
ধৰা, উৎপাদিত শিল্পবস্তুবোৰ উপযুক্ত মূল্যৰ বিনিময়ত ক্ৰয় কৰি বিক্ৰী কৰা, অংশীদাৰসকলক
লাভাংশ সমানে বিতৰণ কৰা, শিল্পীসকলক মজুৰী প্ৰদান কৰা আদি কামবোৰ সমাপন কৰে।
তদুপৰি এই শিল্পৰ লগত জড়িত শিল্পী বা শিল্পীৰ পৰিয়াললৈ জৰুৰীকালীন কেতবোৰ সেৱাও
সংঘই প্ৰদান কৰি আহিছে। এই সংঘৰ ১৬টা কাৰ্যালয় অসমৰ বিভিন্ন জিলাত আছে। সেইবোৰত
এশৰ ওচৰা-উচৰি লোকে কৰ্ম-সংস্থাপন লাভ কৰিবলৈ সক্ষম হৈছে।
- (ছ) কাঁহ-শিল্পই অৰ্থনৈতিক তথা স্বনিয়োজনৰ ক্ষেত্ৰত অগ্ৰণী ভূমিকা গ্ৰহণ কৰি আছে। শিল্পটোৱ
বাবে প্ৰয়োজনীয় বিবিধ কেঁচা-সামগ্ৰী, যেনেঃ ভঙ্গ কাঁহ, এঙ্গৰ, কাঠ আদি যোগান ধৰাৰ পৰা
আৰন্ত কৰি এই শিল্পৰ লগত জড়িত শিল্পীসকল, বিক্ৰীৰ লগত জড়িত ব্যৱসায়ীসকল, অসম
কঁহাৰ সংঘৰ লগত জড়িত হৈ থকা অংশীদাৰসকল তথা ইয়াৰ কাৰ্যালয়সমূহত নিয়োজিত হৈ
থকা কৰ্মীসকললৈকে এক বৃহৎ সংখ্যক লোকে নিয়োজনৰ এক বৃহৎ ক্ষেত্ৰ এই শিল্পটোৱে
যোগান ধৰিছে। তদুপৰি শিল্পবস্তুবোৰ চাহিদা অনুসৰি ইয়াৰ পৰিসৰ দিনে দিনে প্ৰসাৰিত হোৱাহে
পৰিলক্ষিত হৈছে।
- (জ) অসমৰ সাংস্কৃতিক ক্ষেত্ৰখনৰ উপৰিও বৰপেটাৰ সমাজ-সংস্কৃতিৰ বিভিন্ন দিশ, যেনেঃ মৌখিক
লোকবিদ্যা, লোকাচাৰ, লোকবিশ্বাস, পৰিৱেশ্য কলা আদিৰ সৈতে কাঁহৰ শিল্পবস্তুৰ নিবিড়
সম্পর্ক বিদ্যমান। আধ্যাত্মিক ক্ষেত্ৰখনতো কাঁহৰ শিল্পবস্তুৰ গুৰুত্ব আছে।
- (ঝ) সৰ্থেবাৰীৰ কাঁহ-শিল্পই অসমৰ লগতে ভাৰতৰো কাঁহ-শিল্পবস্তুৰ চাহিদা পূৰণ কৰিবলৈ সক্ষম
হৈছে। বিশ্বায়নৰ প্ৰভাৱত বহিৰাগত সামগ্ৰীৰ বজাৰ দখল, কেঁচামালৰ অভাৱ, কেঁচামালৰ বৰ্ধিত

মূল্য, অসাধু ব্যবসায়ীর সন্তোষ নকল সামগ্ৰীৰ পয়োভৰ, উন্নত প্ৰশিক্ষণ আৰু সা-সঁজুলিৰ অভাৱ, মূলধনৰ নাটনি, গঢ়শালৰ দুৰ্বল আন্তঃগাঁথনি, সাংগঠনিক দুৰ্বলতা আদি অনেক সমস্যা এই শিল্পৰ সৈতে জড়িত হৈ আছে। এই ক্ষেত্ৰত চৰকাৰী পৃষ্ঠপোষকতাত উন্নত সা-সঁজুলিৰ সুবিধা আৰু প্ৰশিক্ষণ প্ৰদান, কেঁচামালৰ উৎপাদন বৃদ্ধি, বিজ্ঞাপন প্ৰচাৰ, পৰ্যাপ্ত বিক্ৰী কেন্দ্ৰ স্থাপন আদি দিশসমূহত গুৰুত্ব আৰোপ কৰাৰ প্ৰয়োজনীয়তা আছে।

(এও) প্ৰাচীন কালৰ পৰাই প্ৰচলিত এটা ধাতু হিচাপে পিতলৰ সমাদৰ আজি পৰ্যন্ত অটুট আছে। চৰ্যাপদ আৰু অসমৰ বুৰঞ্জীৰ পাততো পিতল শিল্পজাত সামগ্ৰীৰ উল্লেখ তথা ব্যৱহাৰৰ প্ৰসংগ পোৱা যায়। শংকৰী যুগতো আধ্যাত্মিক ক্ষেত্ৰত লগত জড়িতভাৱে পিতলৰ শিল্পবস্তুৰ প্ৰচলন লক্ষ্য কৰিবলগীয়া। বৰ্তমান বৰপেটাৰ সৰ্বেবাৰী আৰু সৰক্ষেত্ৰী, বনিয়াকুছি, হালধিবাৰী, লচিমা, নসত্ৰ, বুদুৰৰটুপ আদি বিভিন্ন ঠাইত এই শিল্পৰ ব্যাপক প্ৰচলন আছে।

(ট) নিৰ্দিষ্ট এক পদ্ধতি তথা বিশেষ কেতবোৰ সঁজুলিৰ সহায়ত পিতলৰ শিল্পবস্তুসমূহ গঢ়া হয়। এই ক্ষেত্ৰত শিল্পীসকলে শিল্পবস্তু এটা পূৰ্ণ ৰূপ দিবলৈ একাধিক স্তৰ অতিক্ৰম কৰিবলগীয়া হয়। দেখা যায় যে পিতল জুইত গৰম কৰি নিয়াৰিত হাতুৰীৰে পিটি পিটি শিল্পীসকলে টো, চৰিয়া, শৰাই, কলহ আদি শিল্পবস্তুবোৰ তৈয়াৰ কৰে।

(ঠ) পিতল শিল্পজাত সামগ্ৰীৰ নিৰ্মাণ তথা এই শিল্পৰ বিকাশত বিভিন্নজন শিল্পী আৰু সমাজ-সেৱকৰ অৱিহণা মন কৰিবলগীয়া। এই শিল্পীসকলৰ দ্বাৰা নিৰ্মিত সামগ্ৰী ভাৰতৰ লগতে বিদেশলৈও বপুনি হয়। বিশেষ কেতবোৰ শিল্পবস্তুৰ নিৰ্মাণেৰে শিল্পীসকলে সুখ্যাতি অৰ্জন কৰাৰ লগতে পুৰস্কৃতও হৈছে। বৰ্তমান প্ৰায় অৰ্ধ শতাধিক পিতলশাল থকা বৰপেটা জিলাত বহু সংখ্যক শিল্পী এই শিল্পৰ সৈতে জড়িত হৈ স্বনিয়োজনৰ পথ মোকলাইছে।

(ড) বৰপেটাৰ লগতে অসমৰ লোক-সংস্কৃতিত পিতল শিল্পজাত সামগ্ৰীৰ বিশেষ গুৰুত্ব আছে। এই শিল্পবস্তুবোৰ দৈনন্দিন জন-জীৱনত তথা বিভিন্ন সামাজিক আৰু ধৰ্মীয় লোকাচাৰৰ সৈতে সম্পৃক্ত হৈ আছে। এনে কাৰণতে বৰপেটা তথা অসমৰ লোকসাহিত্যত এই শিল্পবস্তুবোৰৰ উল্লেখ পোৱা যায়।

(ঢ) বৰপেটাৰ লগতে অসমীয়া জনজীৱনত পিতলৰ শিল্পবস্তুৰ গুৰুত্ব অক্ষুণ্ণ আছে যদিও মানুহৰ জীৱন-শৈলীলৈ অহা পৰিৱৰ্তনৰ ফলত কিছুমান শিল্পবস্তু, যেনেঃ লোটা, চৰিয়া, পিতলৰ হেঁতা, থাল আদিৰ চাহিদা ক্ৰমে কমি আহিছে। তদুপৰি মেচিনত নিৰ্মিত সন্তোষ বিকল্প কেতবোৰ বস্তুৰে বজাৰ দখল কৰাত এই শিল্পলৈ ভাবুকি নামি আহিছে। কেঁচামালৰ অভাৱ আৰু ইয়াৰ বৰ্ধিত মূল্য অনুসৰি হোৱা শিল্পবস্তুৰ মূল্যবৃদ্ধিৰ ফলত ইয়াৰ চাহিদা সন্তোষজনক বুলি ক'ব

নোৱাৰি। ভৱিষ্যতৰ বাবে এই শিল্পটো অক্ষতভাৱে জীয়াই বখাৰ স্বার্থত সুপৰিকল্পিত আঁচনিৰ প্ৰয়োজন আছে।

- (ণ) প্ৰধানকৈ অস্ত্ৰ-শস্ত্ৰ তৈয়াৰ কৰিবৰ বাবে ব্যৱহৃত লো-শিল্পৰ প্ৰচলন অতি প্ৰাচীন। প্ৰাগৈতিহাসিক অসমৰ বিভিন্ন মঠ-মন্দিৰ, অস্ত্ৰ-শস্ত্ৰ নিৰ্মাণত লোৰ ব্যৱহাৰৰ প্ৰমাণ পোৱা গৈছে। চৰ্যাপদ আৰু প্ৰাক-শংকৰী যুগৰ সাহিত্যতো লো-শিল্পবস্তুৰ উল্লেখ আছে। আহোমসকলৰ শাসনকালতো লোৰে বিভিন্ন বৰটোপ, হেংদান, তৰোৱাল, যুদ্ধত পিঙ্কা বৰ্ম আদি তৈয়াৰ কৰি লৈছিল। সম্প্ৰতি বৰপেটাৰ সত্ৰকেন্দ্ৰিক লোকশিল্পীসকলৰ লগতে অসমৰ কমাৰসকলে এই শিল্পৰ ধাৰক আৰু বাহক হিচাপে ভূমিকা প্ৰহৃণ কৰি আছে।
- (ত) এসময়ত লো-শিল্পৰ ক্ষেত্ৰত বৰপেটাৰ এক বিশেষ প্ৰসিদ্ধি আছিল। স্বকীয় কেতবোৰ শিল্পবস্তু নিৰ্মাণেৰে শিল্পীসকলে নিজৰ পৰিচয় দাঙি ধৰিছিল। সম্প্ৰতি বৰপেটাৰ বিভিন্ন অঞ্চলত অৱস্থিত কমাৰ শালসমূহৰ উপৰিও বৃন্দাবনহাটীত বিশেষ কেতবোৰ শিল্পবস্তু, যেনে : গছা, মন্দিৰৰ কলচী, চাকি, কটাৰী, দা, কুঠাৰ, কোৰ, চিপৰাং, পঁচা আদি নিৰ্মাণ কৰা তিনিখনমান প্ৰতিষ্ঠান আছে।
- (থ) বৰপেটা তথা অসমৰ লোক-সমাজৰ বিভিন্ন দিশ, যেনে : কৃষি, বন্ধন প্ৰকৰণ, গৃহ-নিৰ্মাণ, লোকবিশ্বাস, ধৰ্মীয় আৰু সামাজিক আচাৰ-ৰীতি আদিৰ লগত লো-শিল্পজাত সামগ্ৰীৰ গুৰুত্ব আৰু সম্পৰ্ক বিদ্যমান। সম্প্ৰতি মানুহৰ জীৱন-যাত্ৰালৈ আহা পৰিৱৰ্তনৰ ফলত কৃষিজাত তথা বন্ধন প্ৰকৰণৰ লগত জড়িত বহু শিল্পবস্তুৰ ব্যৱহাৰ সীমিত হৈ আহিছে। মেচিনত নিৰ্মিত বিকল্প সামগ্ৰীয়ে বজাৰ দখল কৰিছে। শিল্প এটা জীয়াই থকাৰ ক্ষেত্ৰত ইয়াত উৎপাদিত শিল্পবস্তুৰ চাহিদা আৰু সেই অনুসৰি শিল্পীসকলৰ উপাৰ্জন সম্প্ৰতি বৰ সন্তোষজনক নহয়। ফলত লো-শিল্পৰ পৰিসৰ লাহে লাহে সংকুচিত হৈ আহিছে।
- (দ) বৰপেটাৰ থলুৱা আ-অলংকাৰ গঢ়া লোকশিল্পই সামাজিক, সাংস্কৃতিক জীৱনক যথেষ্ট প্ৰভাৱিত কৰি আহিছে যদিও বৰ্তমান ই প্ৰত্যাহানৰো সন্মুখীন হৈছে। স্বাধীনতাৰ পিছত ১৯৬৩ চনৰ ৯ জানুৱাৰীত ভাৰত চৰকাৰৰ স্বৰ্গ নিয়ন্ত্ৰণ আইন (The Gold Control Act, 9th January 1963)খনে স্বৰ্গ নিৰ্মাতা শিল্পীসকলৰ ওপৰত প্ৰভাৱ পেলায়। সোণৰ বেচা-কিনা, ৰক্ষণাৰেক্ষণ আদিৰ ক্ষেত্ৰত বাধা নিয়েধ অহাৰ ফলত বহু বৰপেটীয়া স্বৰ্গ শিল্পীয়ে বৃত্তি এৰিবলগীয়া হ'ল।
- (ধ) মুক্ত বাণিজ্য আৰু অৰ্থনীতিৰ প্ৰভাৱত কম সময়তে মেচিনত তৈয়াৰী অলংকাৰবোৰে থলুৱা শিল্পীসকলক বাৰুকৈয়ে জুৰুলা কৰিছে। বজাৰত উপলব্ধ নানা ‘ঐণ্ড’ৰ চমক লগা অলংকাৰবোৰৰ তুলনাত থলুৱা অলংকাৰবোৰৰ চাহিদা কম যদিও থলুৱা আ-অলংকাৰবোৰ

পুনৰ ন ক্রপত বজাৰত উপলব্ধ হোৱা দেখা গৈছে। ফলত সেইবোৰৰ প্রতিও গ্রাহকৰ আকৰ্ষণ বাঢ়িছে। বৰপেটাৰ থলুৱা অসমীয়া লোকশিল্পীয়ে তৈয়াৰ কৰা থোকাসোণ, কেঁচেলুৰীয়া হাব আদিৰ সমাদৰ অসমৰ আন আন ঠাইতো আছে। বৰ্তমান বৰপেটাৰ বৃন্দাবনহাটী, নহাটী, ঘোঁৰামাৰাহাটী আদি ঠাইৰ প্ৰায় ৩০টামান পৰিয়ালে শিল্পবিধি জীয়াই ৰাখিবলৈ চেষ্টা চলাই আছে।

(ন) বৰপেটাৰ পৰ্যটনৰ ক্ষেত্ৰখনতো আ-অলংকাৰ শিল্পবিধিৰ ভূমিকা মন কৰিবলগীয়া। এইবোৰত সম্মিহিত সুকীয়া মৰ্যাদা আৰু সৌন্দৰ্যৰ বাবেই অসমৰ বিভিন্ন স্থানৰ লোকসকলে এই অলংকাৰবোৰ বিচাৰি ইয়ালৈ অহা পৰিলক্ষিত হৈছে। সম্প্ৰতি এই লোকশিল্পবিধিৰ সংৰক্ষণ আৰু শিল্পীসকলক চৰকাৰে আৰ্থিক সকাহ প্ৰদান কৰিলেহে ভৱিষ্যতলৈ শিল্পবিধি তিষ্ঠি থাকিব পাৰিব।

৬.১.৩ প্ৰাকৃতিক সমলৈৰে নিৰ্মিত লোকশিল্প সম্পর্কীয় :

(ক) বৰপেটা জিলাত প্ৰাকৃতিক সমলৈৰে নিৰ্মিত বিবিধ লোকশিল্পৰ চৰ্চা আৰু ব্যৱহাৰ এই পৰ্যন্ত অব্যাহত আছে। তাৰ ভিতৰত মৃৎ শিল্প, বাঁহ-বেত শিল্প, কাঠ-শিল্প, বয়ন শিল্প আদি লোকশিল্পসমূহৰ নাম বিশেষ উল্লেখযোগ্য। ঐতিহাসিক কালৰ পৰা এই অঞ্চল হাতীদাঁতৰ শিল্পবস্তু নিৰ্মাণৰ বাবে বিশেষভাৱে প্ৰসিদ্ধ আছিল যদিও এই শিল্পৰ অস্তিত্ব সম্প্ৰতি নাইকিয়া হৈ আহিছে।

(খ) ভাৰতবৰ্ষৰ লগতে অসমৰ অৱণ্যত হাতী পৰ্যাপ্ত পৰিমাণে পোৱাৰ বাবে দিল্লী, অমৃতচৰ, বাৰানসী, জয়পুৰ, ত্ৰিবান্দম আদি ঠাইসমূহৰ দৰে অসমতো এই শিল্পৰ চচাই গা কৰি উঠিছিল। বিভিন্ন প্ৰাচীন গ্ৰন্থ, যেনে : মহাভাৰত, শংকৰদেৱৰ ‘দশম’, বাণভট্টৰ ‘হৰ্ষচৰিত’, সুকুমাৰ বৰকাথৰ ‘হস্তিবিদ্যার্ঘণি পুথি’ আদিত হাতী সম্পর্কীয় বিভিন্ন কথা আৰু ইয়াৰ দাঁতেৰে নিৰ্মিত শিল্প-সামগ্ৰীৰ উল্লেখৰ পৰা এই শিল্প যে ঐতিহাসিক কালতে অসমত গঢ় লৈ উঠিছিল, সেই কথাৰ প্ৰমাণ দিয়ে।

(গ) Mr. I. Donald, হিতেশ্বৰ বৰবৰুৱা আদি পণ্ডিতসকলে কৰা উল্লেখৰ পৰা জানিব পাৰি যে আহোমসকলৰ শাসন কালত এই শিল্প বাধ্যতামূলকভাৱে চলি আছিল যদিও পৰৱৰ্তী বৃত্তিছৰ শাসন কালত প্ৰশাসনীয় বিভিন্ন নীতি-নিৰ্দেশনাৰ ফলত হাতীদাঁত পাবলৈ নাইকিয়া হৈ আহিল আৰু এই শিল্প লাহে লাহে সংকুচিত হৈ আহি অসমৰ কেৱল বৰপেটা অঞ্চলতহে কোনো মতে জীয়াই থাকিবলৈ সক্ষম হয়। অৱশ্যে বৰপেটাৰ শিল্পীসকলেও এই শিল্পৰ জৰিয়তে জীৱন-নিৰ্বাহৰ পৰ্যাপ্ত সুবিধা অৰ্জন কৰিব নোৱাৰি অন্য ক্ষেত্ৰৰ সৈতে জড়িত হৈ পৰিল। শিল্পীসকলৰ

পৰৱৰ্তী প্ৰজন্মইও এই শিল্পৰ মাজত ভৱিষ্যতৰ কোনো সন্ধাৰনা নেদেখি ইয়াৰ চৰ্চাৰ পৰা আঁতৰি
ৰ'ল। এনেবোৰ কাৰণতে হাতীদাঁত-শিল্পই আজি মৃত্যুৰ ক্ষণ গণিব লগা অৱস্থা এটাত উপনীত
হৈছেহি।

- (ঘ) অসমৰ পৰিপ্ৰেক্ষিতত হাতীদাঁত শিল্পৰ লগত জড়িত শিল্পীসকলৰ বিষয়ে ইতিহাস নিমাত যদিও
আহোম শাসন কালৰ দুজন খনিকৰৰ নাম জনা যায়। তেওঁলোক হৈছে — ফিজনুৰ মুচলমান
আৰু বাহাদুৰ গাঁওবুঢ়া। এওঁলোকৰ পূৰ্বৰ্তী কোনো হাতীদাঁত শিল্পী বিষয়ক তথ্য বৰ্তমানলৈকে
উদ্বাৰ হোৱা নাই। প্ৰথমজন শিল্পীয়ে কেনেধৰণৰ শিল্পবস্তু তৈয়াৰ কৰিছিল, তাৰ তথ্যও পাবলৈ
নাই। অৱশ্যে দ্বিতীয়জনে হাতীদাঁতৰ ফণী, টেমা, সঁুৰুা, বিচনী, হাতীদাঁতৰ পাটী আদি তৈয়াৰ
কৰাৰ লগতে তেওঁ পুৰন্দৰ সিংহৰ দিনত গাঁওবুঢ়াৰ দায়িত্বও পালন কৰিছিল বুলি বিভিন্ন তথ্যৰ
পৰা জানিব পৰা গৈছে।
- (ঙ) ঐতিহাসিক কালৰ পৰাই বৰপেটাত হাতীদাঁত শিল্পৰ চৰ্চা চলি আহিছে বুলি অনুমান কৰা হয়
যদিও উপযুক্ত প্ৰমাণ নথকাৰ বাবে উনৈশ শতিকাৰ আদি ভাগৰ আত্মাৰাম শৰ্মা নামৰ
ব্যক্তিজনকে বৰপেটাৰ হাতীদাঁত শিল্পৰ ইতিহাসত প্ৰথমজন শিল্পী হিচাপে অভিহিত কৰা হয়।
তেওঁ সুশংখলিত ৰূপত সত্ৰীয়া মৰ্যাদাৰে এই শিল্পক উত্তৰ পুৰুষৰ বাবে প্ৰবাহিত কৰি নিয়াৰ
লগতে শিল্পটোক জনমানসত তুলি ধৰিবলৈ অশেষ প্ৰচেষ্টা কৰিছিল। এওঁৰ পৰৱৰ্তী এই শিল্পৰ
লগত জড়িত উল্লেখযোগ্য শিল্পীসকল হ'ল — ৰাধাকান্ত দাস, জগন্নাথ দাস, ভগৱান দাস,
নৰহৰি দাস, কৰণাকান্ত দাস, মনমোহন পাঠক, শৈলেন্দ্ৰনাথ দাস, কমল চন্দ্ৰ বায়ন আৰু অনিল
কুমাৰ দাস। এইসকল শিল্পীৰ উপৰিও ডন্বৰু পাঠক, ভূপেন দাস, জয় পাঠক, টিকিন দাস,
অনিল দাস, লক্ষ্মীকান্ত দাস, অমৰ দাস, অবিনাশ দাস, অজিৎ দাস, প্ৰমোদ দাস, চিন্ত্ৰঞ্জন দাস,
ৱজেন দাস, ৰোহিণী দাস, বদন দাস, বামদেৱ মিশ্ৰ, কমলচন্দ্ৰ বায়ন আদিসকলেও হাতীদাঁত
শিল্পৰ বিকাশ আৰু পৰিপুষ্টি অৱদান আগবঢ়াই গৈছে।
- (চ) বৰপেটাত মুঠতে চাৰিখন হাতীদাঁতৰ শিল্পবস্তু নিৰ্মাণৰ প্ৰতিষ্ঠান আছিল। সেই প্ৰতিষ্ঠান কেইখন
হৈছে ক্ৰমে — ‘ৰাধানাথ দাস আইভৰী হাউচ’ (প্ৰতিষ্ঠাতা : জগন্নাথ দাস), ‘আসাম আইভৰী
ৱৰ্ক্ৰ’ (প্ৰতিষ্ঠাতা : ভগৱান দাস), ‘বৰপেটা আইভৰী ৱৰ্ক্ৰ’ (প্ৰতিষ্ঠাতা : কৰণাকান্ত দাস),
‘নিউ আইভৰী ৱৰ্ক্ৰ’ (প্ৰতিষ্ঠাতা : নৰহৰি দাস) ‘নিৰপমা আইভৰী ৱৰ্ক্ৰ’ (প্ৰতিষ্ঠাতা : মনমোহন
পাঠক) আৰু ‘ভগৱতী আইভৰী এণ্ড কাৰ্ভিং ৱৰ্ক্ৰ’ (প্ৰতিষ্ঠাতা : টিকেন্দ্ৰজিৎ বায়ন)।
আটাইকেইখন প্ৰতিষ্ঠানে এসময়ত ইয়াৰ শৈলিক সামগ্ৰীসমূহৰ জৰিয়তে বিশেষ খ্যাতি লাভ
কৰিবলৈ সক্ষম হৈছিল। কিন্তু বৰ্তমান আটাইকেইখন প্ৰতিষ্ঠান বন্ধ হৈছে। উত্তৰসূৰী কোনো

শিল্পী এই শিল্পের লগত জড়িত হ'ব পৰাকৈ ন্যূনতম সুযোগ আৰু সন্তাৱনা বৰ্তমান বৰপেটাত নাই। যাৰ পৰিণতিস্বৰূপে এই শিল্পবিধি এতিয়া বিলুপ্তপ্ৰায়।

- (ছ) বৰ্তমান হাতীদাঁত শিল্পের লগত জড়িত বৰপেটাৰ একমাত্ৰ জীৱিত শিল্পীজন হৈছে টিকেন্দ্ৰজিৎ বায়ন। শিল্প-চৰ্চাৰ বাবেই তেওঁ বিভিন্ন ৰাজ্যিক আৰু ৰাষ্ট্ৰীয় পৰ্যায়ৰ সম্মান তথা স্বীকৃতি লাভ কৰিবলৈ সক্ষম হৈছিল। বৰ্তমান বাৰ্ধক্যজনিত কাৰণত এওঁ শিল্পচৰ্চা কৰিব পৰা অৱস্থাত নাই। তদুপৰি কেঁচামালৰ অভাৱতো তেওঁ উন্নৰসূৰীসকলক শিল্প নিৰ্মাণৰ প্ৰশিক্ষণ প্ৰদান কৰিবলৈ সক্ষম নহ'ল। গতিকে এই শিল্পীগৰাকীৰ লগে লগে এই শিল্পও বৰপেটাৰ পৰা চিৰদিনৰ বাবে লুপ্ত হোৱাৰ সন্তাৱনাই প্ৰবল।
- (জ) বৰপেটাৰ হাতীদাঁত শিল্পীসকলে বিভিন্ন ধৰণৰ শিল্পবস্তু নিৰ্মাণেৰে অসমৰ লগতে ৰাষ্ট্ৰীয় পৰ্যায়ত সুনাম অৰ্জন কৰিবলৈ সক্ষম হৈছিল। তেওঁলোকৰ দ্বাৰা নিৰ্মিত শিল্পবস্তুসমূহৰ ভিতৰত গুৰু-আসন, সিংহাসন, তাজমহল, মঠ-মন্দিৰ, অলংকাৰ থোৱা বাকচ, খৰম, লাখুটি, ফণী, চুলিত মৰা কাটা আৰু ক্লিপ, টেবুল, নাও, শৰাই, সঁফুৰা, বটা, আ-অলংকাৰ, মাকো, ডবা খেলৰ গুটি, বিভিন্ন দেৱ-দেৱী, যেনে ৎ ৰাধা-কৃষ্ণ, শিৰ-পাৰ্বতী, দুগৰ্ণ, বিষুণ, বুদ্ধদেৱ, গ্ৰীক দেৱী ভেনাচ, আদিৰ মূৰ্তি, বিভিন্ন জীৱ-জন্ম, যেনে ৎ গঁড়, হাতী, ঘোঁৰা, সিংহ, বান্দৰ আদিৰ লগতে বিবিধ চৰাই-চিৰিকটি, যেনে ৎ বগলী, ময়ূৰ, পাৰ, কপৌ আদিৰ কায়াকৃতি, বুটাম, চোলাত মৰা বেজ আদি বিশেষ উল্লেখযোগ্য। এই শিল্পবস্তুবোৰ নিৰ্মাণ কৰিবলৈ বিশেষ বিশেষ সা-সঁজুলি ব্যৱহাৰ হোৱাৰ লগতে শিল্পবস্তু অনুসৰি এইবোৰৰ নিৰ্মাণৰ পদ্ধতিবোৰো সুকীয়া সুকীয়া।
- (ঝ) বৰপেটাৰ হাতীদাঁত শিল্পই সংকটৰ মুখামুখি হোৱাৰ অন্তৰালত একাধিক কাৰণ জড়িত হৈ আছে। কেঁচা-সামগ্ৰীৰ অভাৱ, কেঁচামাল যোগানৰ ক্ষেত্ৰত চৰকাৰী পদক্ষেপ তথা পৃষ্ঠপোষকতাৰ অভাৱ, উন্নত প্ৰশিক্ষণ তথা প্ৰযুক্তিগত নিৰ্মাণ-কৌশলৰ অভাৱ, সীমিত শিল্পমূল্য, শিল্পসমূহ বিক্ৰীৰ বাবে উপযুক্ত বজাৰ-ব্যৱস্থাৰ অভাৱ আদি এই ক্ষেত্ৰত উল্লেখ কৰিবলগীয়া। এই সমস্যাবোৰ দূৰীকৰণৰ বাবে কেতোৰ বিশেষ পদক্ষেপ গ্ৰহণৰ প্ৰয়োজনীতা আছে। তাৰ ভিতৰত স্থানীয় ৰাইজ তথা চৰকাৰী পৃষ্ঠপোষকতা আৰু সহযোগিতাৰ উপৰিও নিৰ্মাণ-পদ্ধতিত উন্নত প্ৰযুক্তিগত কৌশলৰ সংযোজন, সুলভ মূল্যত কেঁচা-সামগ্ৰীৰ যোগান, শিল্পবস্তুসমূহ বিক্ৰীৰ বাবে বিশেষ বজাৰৰ ব্যৱস্থা গ্ৰহণ আদি দিশবোৰৰ ওপৰত দৃষ্টিপাত কৰিব লাগিব। তদুপৰি সজাগ মনোভংগীৰে নতুন শিল্পীসকলকো শিল্পটোৰ প্ৰতি আকৰ্ষিত তথা প্ৰণোদিত কৰাৰ প্ৰয়োজনীয়তা আছে।
- (ঝঃ) বৰপেটা জিলাৰ ভালেমান ঠাইত মৃৎশিল্পের লগত জড়িত কুমাৰ আৰু হীৰা সম্প্ৰদায়ৰ

লোকসকলে বসবাস করি আছে। এই লোকসকলে অনেক কষ্টের মৃৎশিল্প উপযোগী মাটি সংগ্রহ করি এই শিল্পের চর্চা অব্যাহত রাখিছে। স্থানবিশেষে এই শিল্পীসকলে দৈনন্দিন ব্যবহার্য বিবিধ শিল্পবস্তু, যেনে : কলহ, টেকেলি, চৰ, মলা (বেইৰা), খট, চাকি, ধুনাদানি, ফুলজাৰি খোল, চিলিম আদিৰ লগতে মৃন্ময় প্রতিমাও নিৰ্মাণ কৰি মৃৎশিল্পের চর্চা আৰু বিকাশত অৱিহণা যোগাই আহিছে।

- (ট) কুমাৰ আৰু হীৰাসকলৰ মৃৎপাত্ৰ নিৰ্মাণ-পদ্ধতিৰ মাজত পাৰ্থক্য আছে। কুমাৰসকলে চাকৰ সহায়ত মৃৎপাত্ৰ তৈয়াৰ কৰাৰ বিপৰীতে হীৰাসকলে নিৰ্দিষ্ট সঁজুলিৰে কোৰাই কোৰাই মৃৎপাত্ৰ নিৰ্মাণ কৰে।
- (ঠ) বৰপেটাৰ কুমাৰ আৰু হীৰাসকলে মৃৎশিল্পজাত বিভিন্ন পাত্ৰ তথা শিল্পবস্তু নিৰ্মাণৰ জৰিয়তে এই শিল্পের পৰম্পৰা ধৰি রাখিছে। তেওঁলোকৰ দ্বাৰা উৎপাদিত শিল্পবস্তুৰ দৈনন্দিন জীৱনৰ বিভিন্ন উপলক্ষ্যত ব্যৱহাৰ হয়। সামাজিক আচাৰ-বীতি তথা ধৰ্মীয় ক্ষেত্ৰতো এইবোৰৰ প্ৰয়োগ লক্ষ্য কৰিবলগীয়া। সেইদৰে মৃন্ময় প্রতিমাবোৰো ধৰ্মীয় পূজা-পাৰ্বণত বিশেষভাৱে ব্যৱহাৰ হৈ আহিছে।
- (ড) বৰপেটাৰ মৃৎশিল্পীসকলে অশেষ কষ্ট স্বীকাৰ কৰি এই শিল্পবিধি জীয়াই রাখিছে। শিল্পবিধিৰ জৰিয়তে তেওঁলোকে পৰ্যাপ্ত উপাৰ্জন লাভ নকৰাৰ পৰিপ্ৰেক্ষিতত লাহে লাহে ইয়াৰ ক্ষেত্ৰখন সংকুচিত হৈ অহাৰ লগতে এই শিল্প চৰ্চা কৰা উত্তৰসূৰী শিল্পীৰ সংখ্যাও ক্ৰমাং কমি আহিছে। শিল্পটোৱ ক্ষেত্ৰত জড়িত হৈ থকা সমস্যা আৰু প্ৰত্যাহানৰ এই শিল্পৰ অস্তিত্বৰ ক্ষেত্ৰত ভাবুকিস্বৰূপ হৈ পৰিছে।
- (ঢ) সম্প্রতি বৰপেটাৰ মৃৎশিল্প বিভিন্ন সমস্যাবে জজৰিত। কেঁচামালৰ অভাৱ, পৰ্যাপ্ত মুনাফা লাভ কৰিব পৰাকৈ শিল্পবস্তুৰ কম চাহিদা, বিকল্প সামগ্ৰীৰ বজাৰ দখল, মৃৎশিল্পজাত শিল্পবস্তুৰ অল্প স্থায়িত্ব, নিৰ্মাণ-কৌশল আৰু শৈল্পিক সৌন্দৰ্যৰ ক্ষেত্ৰত অভিনৱত্বৰ অভাৱ, শিল্পবস্তুসমূহ বিক্ৰীৰ বাবে উপযুক্ত বজাৰ-ব্যৱস্থাৰ অভাৱ আদি সমস্যাবোৰ এই ক্ষেত্ৰত উল্লেখযোগ্য। এই সমস্যাবোৰ দূৰ কৰিবৰ বাবে যথোপযুক্ত কাৰ্যপদ্ধা গ্ৰহণৰ লগতে এই ক্ষেত্ৰত চৰকাৰী সহায়-সহযোগিতাৰ বিশেষ প্ৰয়োজন হৈ পৰিছে।
- (ণ) বাঁহ-বেতৰ লগত বৰপেটাৰ মুখা-শিল্প সম্পর্কিত হৈ আছে। মুখা-শিল্পই বৰপেটাৰ শিল্পীসকলৰ শৈল্পিক মনৰ মূৰ্তি প্ৰকাশ ঘটাবলৈ সক্ষম হৈছে। পৰিৱেশ্য কলাৰ সৈতে এই মুখাসমূহ জড়িত হৈ থকাৰ লগতে আজিকালি চ'ৰাঘৰৰ সৌন্দৰ্য বৰ্ধনৰ বাবেও ইয়াক ব্যৱহাৰ কৰা পৰিলক্ষিত হয়।

- (ত) অসমৰ সৰহ সংখ্যক লোক কৃষিজীৱী আৰু গ্ৰাম্য পৰিৱেশত বসবাস কৰাৰ কাৰণে অসমৰ বাঁহ শিল্পৰ ধাৰক আৰু বাহক হিচাপে গাঁৱৰ সৰল শিল্পীসকলেই ভূমিকা প্ৰথম কৰি আছে। সম্প্ৰতি কেৱল গ্ৰাম্য সমাজতে নহয় নগৰীয়া জীৱনতো গৃহ-সজ্জাৰ এক অন্যতম উপকৰণ হিচাপে বাঁহ তথা বাঁহৰ শিল্পজাত সামগ্ৰীৰ ব্যৱহাৰ হোৱা পৰিলক্ষিত হয়।
- (থ) সম্প্ৰতি বাঁহ-বেতৰ পৰম্পৰাগত শিল্পবস্তুবোৰৰ চাহিদা তথা প্ৰয়োজনীয়তা কমি অহাৰপৰিৱৰ্তে কেতবোৰ শিল্পৰ চাহিদা আকৌ বজাৰত বৃদ্ধি হোৱা দেখা গৈছে। বাঁহ-বেতেৰে নিৰ্মাণ কৰা আধুনিক পালেং, চোফা, ডাইনিং টেবুল, আলনা, টেবুল লাইট আৰু চিলিং লাইটৰ ফ্ৰেম, বুক চেল্ফ, আলমাৰি আদি আচ্বাববোৰ এই ক্ষেত্ৰত উল্লেখযোগ্য। এইবোৰৰ সৈতে প্ৰত্যক্ষভাৱে বাণিজ্যিক দিশটো জড়িত হৈ থকাৰ বাবে ই স্বনিয়োজনৰ উপৰিও অসমৰ অৰ্থনীতিতো ইতিবাচক প্ৰভাৱ পেলাইছে।
- (দ) বৰপেটা অঞ্চলত বৃত্তিগতভাৱে বাঁহ-বেত শিল্পৰ সৈতে বিভিন্নজন ব্যক্তি তথা শিল্পী জড়িত হৈ আছে। এই শিল্পীসকলে বাঁহ-বেতৰ পৰম্পৰাগত আৰু আধুনিক — দুয়ো প্ৰকাৰৰ শিল্পবস্তু তৈয়াৰ কৰি আহিছে।
- (ধ) বাঁহ-বেত শিল্পৰ অন্যান্য শিল্পবস্তুৰ লগতে বৰপেটা জিলাৰ কয়াকুছি অঞ্চল বাঁহৰ পৰা নিৰ্মিত ‘ঢাৰি-নগৰী’ নামেৰে খ্যাত। ইয়াৰে ‘বঙুৰাপাৰা’ নামে জনাজাত কুহিৰা গাঁৱৰ প্ৰায় আশী-নৈৰে শতাংশ মানুহৰ মূল জীৱিকা হৈছে ঢাৰি-শিল্প। ব্যৱসায়িকভাৱে এই শিল্পবিধে স্থানীয় বজাৰসমূহ দখল কৰাৰ লগতে পশ্চিমবংগৰ শিলিঙ্গৰি, অন্ধপ্ৰদেশৰ হাটৌদৰাবাদ, গুজৰাট, মুম্বাই, পুণে আদি ঠাইৰ লগত ইয়াৰ ব্যৱসায়ীসকলে প্ৰত্যক্ষ যোগাযোগৰ মাজেৰে ব্যৱসায় পৰিচালনা কৰি আছে। উল্লেখযোগ্য যে কয়াকুছিৰ বৃহত্তর পৰিসৰৰ জনসাধাৰণক অৰ্থনৈতিকভাৱে স্বারলম্বী কৰি তোলাত এই শিল্পৰ ভূমিকা অপৰিসীম।
- (ন) সম্প্ৰতি গ্ৰাম্য সংস্কৃতিৰ লগতে লোক-সমাজৰ জীৱন-জীৱিকালৈ পৰিৱৰ্তন আহিছে। এনে পৰিৱৰ্তনৰ ফলত অসমৰ লগতে বৰপেটাৰ বাঁহ-বেতৰ লগত জড়িত লোক-সংস্কৃতিৰ বিশাল ক্ষেত্ৰখন ক্ৰমান্বয়ে সংকুচিত হৈ আহিছে। তদুপৰি উপযুক্ত বজাৰ-মূল্য নোপোৱাৰ বাবেও উঠি অহা চামে পৰম্পৰাগত বাঁহ-বেতৰ শিল্পবস্তু নিৰ্মাণৰ প্ৰতি আগ্ৰহী নহয় বা অগ্ৰজসকলেও তেওঁলোকক আগ্ৰহী কৰি তুলিব পৰা নাই।
- (প) সাম্প্ৰতিক পৰিৱৰ্তনশীল সমাজ-সংস্কৃতিৰ পৰিপ্ৰেক্ষিতত অসম তথা বৰপেটাৰ বাঁহ-বেত শিল্পৰ পৰম্পৰাগত শিল্পসমূহৰ ব্যৱহাৰিক ক্ষেত্ৰখন সংকুচিত হৈ আহিছে যদিও আধুনিক যোগাযোগ ব্যৱস্থাসমূহক আয়ত্তাধীন কৰি লোকশিল্পীসকলে জনসমাজৰ মাজত চাহিদা থকা শিল্পবস্তুবোৰ

অধিক উৎপাদন কৰি সেইবোৰ প্ৰচাৰ-প্ৰসাৰৰ কাম হাতত ল'লে অনলাইন মাৰ্কেটিংৰ এখন ক্ষেত্ৰ ই গঢ়ি তুলিব পৰা সম্ভাৱনীয়তা লুকাই আছে। তদুপৰি নৱ-প্ৰজন্মকো এই শিল্পবোৰ নিৰ্মাণৰ প্ৰশিক্ষণ প্ৰদান কৰি অনাগত ভৱিষ্যতৰ বাবে এইসমূহক জীয়াই বখাৰ পদক্ষেপ হাতত ল'ব লাগিব। অন্যথা এই শিল্পবোৰ কালৰ গৰাহত হৈৰাই যোৱাৰ সম্ভাৱনা আছে।

- (ফ) দুজনা গুৰুৰ প্ৰত্যক্ষ ঐতিহ্য-বিজড়িত বৰপেটাৰ সত্ৰ-নামঘৰসমূহৰ পৃষ্ঠপোষকতাত নিৰ্মিত গুৰু-আসন, ঠগী, শৰাই, বিভিন্ন দেৱ-দেৱীৰ মূৰ্তি, সত্ৰীয়া ভাস্কৰ্য, সত্ৰৰ বেৰত কটা বিলিফ, মুখা আদিসমূহৰ উপৰি সত্ৰ-নামঘৰৰ খুঁটা, চ'তি, নামঘৰ-গোসাইঘৰৰ স্তৰ্ণ, দুৱাৰ আদি কাঠ-শিল্পজাত সম্পদসমূহ বৰপেটাৰ কাঠ-শিল্পৰ উজ্জ্বল চানেকি। এইবোৰত প্ৰকাশিত শিল্পীসকলৰ আধ্যাত্মিক তথা শিল্পসুলভ চেতনা একক আৰু অনন্য।
- (ব) অসমৰ লগতে বৰপেটাৰ কাঠ-শিল্পৰ বাণিজ্যিকীকৰণৰ লগে লগে ইয়াৰ বৰ্ধিত চাহিদা অনুসৰি শিল্পীসকলেও শিল্পবস্তুৰ নিৰ্মাণত নতুন নতুন শৈলী আৰু প্ৰযুক্তি প্ৰয়োগ কৰি ইয়াক অধিক মসৃণ, আকৰ্ষণীয় আৰু শিল্পসমূত ৰূপ প্ৰদান কৰিবলৈ সক্ষম হৈছে। অৱশ্যে তাৰ মাজতো অসমীয়া লোক-পৰম্পৰাৰ স্বাক্ষৰ শিল্পবস্তুসমূহত বক্ষিত নোহোৱাকৈ থকা নাই। বিবাহ-অনুষ্ঠানত কইনাৰ সৈতে দি পঠোৱা কাঠৰ আচ্বাবসমূহতে আধুনিক প্ৰযুক্তি আৰু শৈলীৰ প্ৰয়োগ দেখিবলৈ পোৱা যায়। আনহাতে সত্ৰ-নামঘৰ বা অন্যান্য ধৰ্মীয় ক্ষেত্ৰত নিৰ্মিত, চৰ্চিত আৰু বিকশিত শিল্পসমূহত পৰম্পৰাগত ৰূপটো এতিয়াও বক্ষিত হৈ আছে।
- (ভ) যাতায়াতৰ এক বাহন হিচাপে সকলো অঞ্চলতে নাৱৰ প্ৰচলন আছে যদিও বৰপেটাৰ এই শিল্পটোৰ বিশেষ বৈশিষ্ট্য নিহিত আছে। এইনাওবোৰৰ ভিতৰত খেল নাও বৰপেটাৰ লোকশিল্পৰ উল্লেখযোগ্য সম্পদ। বৰপেটাৰ শিল্পীয়ে ময়ূৰ পংখী খোদিত নাও সাজি উলিয়ায়। গুৰুসকলৰ তিথি আৰু অন্যান্য উপলক্ষ্যত বৰপেটাত নাওখেল প্ৰতিযোগিতা অনুষ্ঠিত হয় যদিও সেই পৰম্পৰা লাহে লাহে কমি আহিছে। নাৱৰ নিৰ্মাণৰ লগত জড়িত ‘সূতৰ’সকলেও জীৱিকাৰ সংক্ৰান্তত অন্য কামত নিয়োজিত হৈছে। অৱশ্যে বৰপেটাৰ চৰ-চাপাৰিত বসবাস কৰি থকা মুছলমান সম্প্ৰদায়ৰ মাজত এই শিল্পবিধৰ নিৰ্মাণ এতিয়াও চলি আছে।
- (ম) বৰপেটাৰ সত্ৰীয়া পৰিৱেশত পৰম্পৰাগতভাৱে কাঠৰ গুৰু-আসন, গড়ুৰ মূৰ্তি, বিভিন্ন জীৱ-জন্মৰ মূৰ্তি, সত্ৰ-নামঘৰত ব্যৱহাৰত ফুলকটা দুৱাৰ, ফুল তথা আধ্যাত্মিক প্ৰতীকযুক্তি কাঠৰ বিলিফ আদি নিৰ্মাণ হৈ আহিছে। এই শিল্পবস্তুৰ অসমৰ বিভিন্ন ঠাইৰ মানুহে ক্ৰয় কৰে তথা নিৰ্মাণৰ বাবে নিয়মীয়াকৈ সংশ্লিষ্ট শিল্পীসকলৰ সৈতে যোগাযোগ কৰে। শিল্পীসকলে ইয়াৰ জৰিয়তে স্বারলম্বী জীৱন অতিবাহিত কৰাৰ এক সুযোগ আৰু পৰিৱেশ লাভ কৰি আহিছে।

- (য) সময়ৰ লগে লগে মানুহৰ জীৱন-জীৱিকালৈ অহা পৰিৱৰ্তনৰ ফলত কাঠ-শিল্পজাত কেতবোৰ শিল্প-সামগ্ৰীৰ নিৰ্মাণ আৰু ব্যৱহাৰ ক্ৰমাং কমি আহিছে। বিশেষকৈ কাঠেৰে নিৰ্মিত পৰম্পৰাগত তাঁতশালৰ লগত জড়িত সা-সঁজুলিসমূহ, কৃষিজাত পৰম্পৰাগত সঁজুলিসমূহঃ নাঞ্জল, ঘুৰলি, জবকা, টেঁকী, উৰাল আদিসমূহৰ কথা এই ক্ষেত্ৰত উল্লেখযোগ্য। এই শিল্প-সামগ্ৰীসমূহৰ ঠাই অধিকাৰ কৰিছে আধুনিক প্ৰযুক্তিগত আৰু সন্তোষীয়া কেতবোৰ সামগ্ৰীয়ে।
- (ৰ) মহাপুৰুষ শ্ৰীমন্ত শক্রবদেৱৰ তত্ত্বাবধান আৰু নেতৃত্বত বৈ উলিওৱা ‘বৃন্দাবনী বস্ত্ৰ’ৰ ঐতিহ্যৰে বিজড়িত বৰপেটাই বয়ন শিল্পৰ ক্ষেত্ৰতো বিশেষ স্বকীয়তা দাবী কৰে। বৰপেটাৰ জন-জীৱনত শিগিনীসকলে বৈ উলিওৱা কেইবিধমান কাপোৰৰ বিশেষ সাংস্কৃতিক তাৎপৰ্য আছে। সেই কাপোৰসমূহ হ'লঃ আনাকাটা কাপোৰ, ‘ঘৰচত্কা’ বা ঘৰ-গছকা কাপোৰ, ‘আক্ল কাপোৰ’, ‘মূৰ বান্ধা কাপোৰ’, ‘পীৰাত পাৰা বস্ত্ৰ’, ‘ঢাৰিত পাৰা বস্ত্ৰ’ আদি। এই বস্ত্ৰসমূহৰ লগত বৰপেটাৰ বিশেষ কেতবোৰ সামাজিক আচাৰ-বীতি জড়িত হৈ আছে।
- (ল) সম্প্ৰতি বৰপেটাত সামগ্ৰিকভাৱে তাঁতশালৰ প্ৰচলন লাহে লাহে কমি অহা পৰিলক্ষিত হৈছে। ইয়াৰ মূল কাৰণ — যুগৰ পৰিৱৰ্তনৰ লগে লগে শিক্ষাৰ প্ৰসাৰ, উপাৰ্জনৰ অন্য বিকল্প পথৰ সন্ধান তথা নিয়োজন আদি। অৱশ্যে কিছু সংখ্যক মহিলাই শুৱালকুছিৰ বয়ন-পদ্ধতিৰে তাঁতীশালত ভিন্ন ডিজাইনৰ কাপোৰ বোৱাৰ কেতবোৰ প্ৰতিষ্ঠান নতুনকৈ গঢ়ি তুলিছে। মূলতঃ ব্যৱসায়িক উদ্দেশ্য আগত ৰাখি মুকলি কৰা এই প্ৰতিষ্ঠানসমূহে বয়ন শিল্পৰ ক্ষেত্ৰত এক আলোড়নৰ সূচনা কৰিছে বুলি ক'ব পাৰি।
- (ৰ) বিশ্বায়নে এফালে পৰম্পৰাগত শিল্পসমূহলৈ যিদৰে ভাবুকি কঢ়িয়াই আনিছে, আনফালে এইবোৰৰ প্ৰচাৰ-প্ৰসাৰৰ সুযোগ-সুবিধাও এই ব্যৱস্থাটোৰ সৈতে জড়িত হৈ আছে। আগৰাই, ইচ্ছুক তথা উৎসাহী লোকশিল্পীয়ে যিকোনো শিল্পবস্তু নিৰ্মাণ কৰি ইণ্টাৰনেট সংযোজিত যিকোনো ব্যৱস্থা, যেনেঃ ফেইচ্বুক, ইউটিউব, বিভিন্ন পে'জ আদিৰ জৰিয়তে বৃহত্তৰ জন-সমাজৰ মাজত প্ৰচাৰ-প্ৰসাৰ কৰিব পাৰে। এনে প্ৰচাৰ-প্ৰসাৰে শিল্পবোৰক জন-সমাজৰ মাজত পৰিচয় কৰাই দিয়াৰ লগতে মুকলি এখন বজাৰৰো ই সূচনা কৰাৰ সন্তোষনা আছে।

৬.২ বৰপেটা তথা অসমৰ লোকশিল্পসমূহৰ প্ৰচাৰ-প্ৰসাৰ আৰু অস্তিত্ব ৰক্ষাৰ ক্ষেত্ৰত কৰণীয় দিশ :

মূলতঃ ব্যারহাৰিক উদ্দেশ্যৰে নিৰ্মিত লোকশিল্পবোৰৰ মাজত সংশ্লিষ্ট লোক-সমাজৰ ৰচিবোধ তথা সৃজনীশীলতাৰ পৰিচয় নিহিত হৈ থাকে। সমাজ আৰু সভ্যতাৰো ই ধাৰক আৰু বাহক। এনে বৈশিষ্ট্যৰ পৰিপ্ৰেক্ষিততে সম্প্ৰতি উপহাৰ-সামগ্ৰী হিচাপে দেশ-বিদেশত লোকশিল্পৰ

সমাদৰ যথেষ্ট বৃদ্ধি পাবলৈ লৈছে। এই সুযোগ লোকশিল্প উৎপাদনকাৰীসকলে গ্ৰহণ কৰিব পাৰিলৈ প্ৰচুৰ পৰিমাণে বৈদেশিক মুদ্ৰা অৰ্জন কৰাৰ সম্ভাৱনা আছে। এই ক্ষেত্ৰত উৎপাদনকাৰী আৰু বিপণনকাৰীৰ মাজত সমষ্টয় সাধনৰ ব্যৱস্থা গ্ৰহণ কৰাৰ প্ৰয়োজনীয়তা আছে। লোকশিল্পীসকলক আৰ্থিকভাৱে সাহাৰ্য প্ৰদানৰ জৰিয়তেও উৎসাহিত কৰিব লাগিব। মেলা, প্ৰদৰ্শনী আদি অনুষ্ঠিত কৰি ইয়াৰ জনপ্ৰিয়কৰণত বিশেষ সহযোগিতা আগবঢ়াব পাৰিলৈ লোকশিল্পই যথোচিত মৰ্যাদা লাভ কৰিবলৈ সক্ষম হ'ব। নৱ-প্ৰজন্মকো প্ৰশিক্ষণ প্ৰদান কৰি ইয়াৰ নিৰ্মাণৰ পৰম্পৰা জীয়াই বাখিব লাগিব। কৃতী লোকশিল্পীক জাতীয় স্বীকৃতি প্ৰদানৰ জৰিয়তে প্ৰণোদিত কৰিলৈ অনাগত দিনত লোকশিল্পৰ চৰ্চাকাৰীৰ সংখ্যা বৃদ্ধি পাব। জিলাই জিলাই লোকশিল্পৰ বিপণন-কেন্দ্ৰ গঢ়ি তুলিলৈ ব্যৱসায়িক দিশত ই অধিক প্ৰসাৰ লাভ কৰাৰ সম্ভাৱনা আছে। বিদ্যালয়ৰ পাঠ্যক্ৰমতো লোকশিল্পৰ বিষয়টো অন্তৰ্ভুক্ত কৰাৰ প্ৰয়োজনীয়তা এই ক্ষেত্ৰত নুই কৰিব নোৱাৰিব। প্ৰচাৰ মাধ্যমসমূহৰ জৰিয়তেও লোকশিল্পৰ প্ৰচাৰ-প্ৰসাৰৰ বাবে সক্ৰিয় পদক্ষেপ গ্ৰহণ কৰাৰ প্ৰয়োজনীয়তা আছে। এনেবোৰ ব্যৱস্থা গ্ৰহণ কৰিব পাৰিলৈ থাম্য অৰ্থনীতিৰ উন্নয়নত লোকশিল্পই তাৎপৰ্যপূৰ্ণ ভূমিকা গ্ৰহণ কৰিব পাৰিব বুলি আশা কৰিব পাৰি।

লোকশিল্পৰ জন্ম, লালন-পালন-পোষণ কুটীৰ শিল্পৰ আধাৰতে হয়। অৱশ্যে সম্প্রতি বিজ্ঞান-প্ৰযুক্তিবিদ্যাৰ দ্রুত উন্নয়ন তথা বিশ্বায়নৰ পৰিপ্ৰেক্ষিতত আধুনিক শিল্পজাত সামগ্ৰীসমূহে যিদৰে বজাৰ দখল কৰিছে, সেই অনুপাতে কুটীৰ শিল্পজাত লোকশিল্পৰ সামগ্ৰীসমূহে দখল কৰিব পৰা নাই। এই ক্ষেত্ৰত কুটীৰ শিল্পৰ যি অৱকাঠামো, তাৰ উন্নয়নৰ জৰিয়তে লোকশিল্পজাত সামগ্ৰীসমূহ বজাৰত সহজলভ্য আৰু সুলভ কৰাৰ পৰিৱেশ গঢ়ি তুলিব লাগিব। নকল বিদেশী পণ্য সামগ্ৰীয়ে বজাৰ দখল কৰিব নোৱাৰাকৈ জন-সমাজ সজাগ-সচেতন হ'ব লাগিব। চৰকাৰী-বেচৰকাৰী সকলো পক্ষৰে সহযোগিতা এই ক্ষেত্ৰত নিতান্তই প্ৰয়োজন।

সাম্প্রতিক অসমৰ বাণিজ্য-মেলা বা লোকশিল্পৰ অন্যান্য বিপণন কেন্দ্ৰসমূহ নিৰীক্ষণ কৰিলৈ প্ৰতীয়মান হয় যে চুবুৰীয়া বংগমূলীয় লোকশিল্পৰ কেতোৰ সামগ্ৰীয়ে অসমৰ বজাৰ দখল কৰিছে। অসমৰ লোকশিল্পজাত কেতোৰ সামগ্ৰীৰ সমধৰ্মী বস্তু সুলভ মূল্যতে গ্ৰাহকে বিভিন্ন বজাৰ বা মেলাত ক্ৰয় কৰিবলৈ সক্ষম হৈছে। তেনে পৰিপ্ৰেক্ষিতত অসমৰ লোকশিল্পৰ ক্ষেত্ৰখনে যথোচিত সম্প্ৰসাৰণ লাভ কৰিব নোৱাৰিব কিছু ক্ষেত্ৰত সংকুচিত হৈ অহাহে পৰিলক্ষিত হৈছে। ইয়াৰ মূল কাৰণ, ব্যৱসায়িক দৃষ্টিভঙ্গীৰে অসমৰ সবহ সংখ্যক লোকশিল্পীয়ে শিল্পবস্তু তৈয়াৰ নকৰে। ফলত সংখ্যাগতভাৱে ইয়াৰ উৎপাদন অসমত বহুত কম। ফলত অন্য শিল্পবস্তুৰে অসমৰ বজাৰ দখল কৰিবলৈ সক্ষম হৈছে। এই ক্ষেত্ৰত ব্যৱসায়িকভাৱে অসমৰ লোকশিল্পকো আগবঢ়াই আনিলৈ স্ব-নিয়োজন

তথা অসমৰ অর্থনীতিত ই সুদূৰপ্ৰসাৰী প্ৰভাৱ বিস্তাৰ কৰিব বুলি আশা কৰিব পাৰি। এই ক্ষেত্ৰত
অসমৰ যুৱচামক শিল্প-চৰ্চাৰ প্ৰতি প্ৰগোদ্ধিত তথা উৎসাহিত কৰিব পাৰিলৈ লোকশিল্পৰ ক্ষেত্ৰখন
সন্তাৱনাময় হোৱাৰ অৱকাশ নিহিত হৈ আছে।

৬.৩ প্ৰস্তুত অধ্যয়নৰ সীমাৰদ্ধতা আৰু ভৱিষ্যৎ অধ্যয়নৰ সন্তাৱনীয়তা

লোক-সংস্কৃতিৰ অন্যতম অংগ হিচাপে একোখন বিশেষ ঠাইৰ লোকশিল্প সম্পৰ্কীয় অধ্যয়নৰ
পৰিসৰভুক্তভাৱে বিভিন্ন দিশৰ আলোচনা হ'ব পাৰে। এই অধ্যয়নত বৰপেটা জিলাৰ ভৌগোলিক
পৰিসৰত পৰম্পৰাগতভাৱে নিৰ্মিত আৰু ব্যৱহৃত লোকশিল্পসমূহৰ সামগ্ৰিক পৰিচয় প্ৰদান কৰাৰ
লগতে কেতোৰ বিশেষ দিশৰ বিশ্লেষণ দাঙি ধৰা হ'ল। এই ক্ষেত্ৰত লোকশিল্পসমূহৰ ইতিহাস,
নিৰ্মাণ-পদ্ধতি, নিৰ্মাণৰ লগত জড়িত লোকশিল্পীসকলৰ পৰিচয়ৰ লগতে ব্যৱহৃত সঁজুলি, একোটা
বিশেষ শিল্পৰ অন্তৰ্গতভাৱে উৎপাদিত শিল্পবস্তুবোৰৰ পৰিচয়, স্ব-নিয়োজন আৰু অৰ্থনৈতিক ক্ষেত্ৰত
লোকশিল্পবোৰৰ ভূমিকা, শিল্পবস্তুবোৰৰ সাংস্কৃতিক গুৰুত্ব তথা সাম্প্রতিক সময়ৰ পৰিপ্ৰেক্ষিতত
শিল্পবোৰৰ বৰ্তমান আৰু ভৱিষ্যতৰ স্থিতি — এই দিশসমূহক মুখ্য আলোচনাৰ দিশ হিচাপে সামৰি
আলোচনা আগবঢ়োৱা হ'ল। এই অধ্যয়নে সামৰি নোলোৱা তথা এই বিষয়ৰ লগত সম্পৰ্কিতভাৱে
অনাগত দিনত গৱেষণামূলক দৃষ্টিভঙ্গীৰে অধ্যয়ন কৰিব পৰা কেতোৰ সন্তাৱনীয় দিশৰ বিষয়ে
তলত উল্লেখ কৰা হ'ল —

- (ক) একোখন সমাজৰ লোকশিল্পত প্ৰতিফলিত হোৱা ৰূপাঙ্গসমূহে সংশ্লিষ্ট লোক-সমাজৰ সৃজনী-
প্ৰতিভা তথা শৈল্পিক চেতনাৰ প্ৰকাশ ঘটায়। তদুপৰি লোকশিল্পক নান্দনিক আৰু আকৰ্ষণীয়
কৰি তোলাৰ ক্ষেত্ৰতো ৰূপাঙ্গই সহায় কৰে। শিল্প হিচাপে লোকশিল্পৰ নান্দনিক আৰু শৈল্পিক
গুণৰ বিচাৰ কৰিবলৈ হ'লে ৰূপাঙ্গৰ আলোচনা লোকশিল্পৰ অধ্যয়নৰ ক্ষেত্ৰত এক গুৰুত্বপূৰ্ণ
অধ্যয়নৰ দিশ। এই অধ্যয়নত বিষয়-অধ্যয়নৰ পৰিসৰ আৰু সীমাৰদ্ধতালৈ চাই অধ্যয়নাৰ্থ
লোকশিল্পসমূহত প্ৰয়োগ হোৱা ৰূপাঙ্গ সম্পর্কে সামান্য আভাসহে প্ৰদান কৰা হৈছে। গতিকে
বৰপেটা জিলাৰ লগতে অসমৰ লোকশিল্পত ৰূপাঙ্গৰ প্ৰয়োগ সম্পৰ্কে বিস্তৃত আৰু বিশদ
অধ্যয়নৰ নিতান্তই প্ৰয়োজনীয়তা আছে।
- (খ) অসমৰ লোকশিল্পৰ ক্ষেত্ৰখন একক হ'লেও স্থানবিশেষে বা অঞ্চলবিশেষে একেটা লোকশিল্পৰ
মাজতে বিচিৰিতা লুকাই আছে। নিৰ্মাণ-পদ্ধতিৰ লগতে সমাজ-সাংস্কৃতিক দৃষ্টিভঙ্গীৰেও
লোকশিল্পবোৰৰ ব্যৱহাৰিক পাৰ্থক্য বিদ্যমান। এনে দিশৰ প্ৰতি দৃষ্টি ৰাখি বৰপেটা অঞ্চলৰ
লোকশিল্পবোৰৰ সামগ্ৰিক দিশৰ সৈতে অসমৰ অন্য বিশেষ একোখন ঠাইৰ লোকশিল্প সম্পৰ্কীয়

তুলনামূলক অধ্যয়নো এই গরেণগাৰ সৈতে সম্পর্কিত অন্য এক সন্তারনীয় অধ্যয়নৰ দিশ।

- (গ) অসমৰ বিভিন্ন জিলাত বহু সত্র-প্রতিষ্ঠান আছে। এই ক্ষেত্ৰত বৰপেটা জিলা আৰু সম্প্রতি মাজুলী জিলা — এই দুয়োখন জিলা সত্ৰীয়া সংস্কৃতিৰ বাবে বিশেষভাৱে প্ৰথ্যাত। বৰপেটা জিলাৰ সত্ৰকেন্দ্ৰিকভাৱে প্ৰচলিত লোকশিল্পসমূহৰ দৰে মাজুলীৰ সত্ৰসমূহক কেন্দ্ৰ কৰিও বহু সত্ৰীয়া লোকশিল্পৰ প্ৰচলন আছে। এনে পৰিপ্ৰেক্ষিতত বৰপেটা জিলা আৰু মাজুলী জিলাৰ সত্ৰীয়া লোকশিল্পসমূহৰ এক তুলনামূলক অধ্যয়নো এক গভীৰ আৰু প্ৰাসংগিক অধ্যয়নৰ বিষয়।
- (ঘ) লোকশিল্পই লোকজীৱনৰ শৈল্পিক দিশৰ প্ৰতিফলন ঘটায়। সেইদৰে মানুহৰ মুখে মুখে প্ৰচলিত লোকসাহিত্যসমূহো লোক-সমাজৰে কলাত্মক ৰূপৰ পৰিচায়ক। লোক-জীৱনৰ এটা বিশেষ সমল হিচাপে লোকসাহিত্যসমূহত লোকশিল্পৰ উল্লেখ সততে পৰিলক্ষিত হয়। এনে দিশৰ প্ৰতি লক্ষ্য ৰাখি অসমীয়া লোকসাহিত্যত লোকশিল্পৰ প্ৰসংগ বিষয়ক এক বিশদ অধ্যয়নৰ প্ৰয়োজন অনুভৱ কৰিব পাৰি। এনে অধ্যয়নে লোকশিল্পসমূহৰ সামাজিক-সাংস্কৃতিক গুৰুত্ব প্ৰতিপন্ন কৰাৰ লগতে লোক-সাংস্কৃতিক ইতিহাস অধ্যয়নৰ ক্ষেত্ৰতো ই সহায়ক হ'ব পাৰে।
- (ঙ) একোখন সমাজৰ লোক-সাংস্কৃতিক সমলসমূহৰ অস্তিত্ব বৰ্ক্ষাৰ ক্ষেত্ৰত এইবোৰৰ প্ৰচাৰ-প্ৰসাৰ আৰু সংৰক্ষণৰ প্ৰসংগ বিশেষ আলোচনাৰ বিষয়। এই ক্ষেত্ৰত আধুনিক যোগাযোগৰ এক বিশেষ মাধ্যম নব্য মাধ্যমসমূহৰ জৰিয়তে বৃহত্তৰ জনসমাজৰ মাজত এইবোৰৰ বিষয়ে তাৎক্ষণিকভাৱে প্ৰচাৰ-প্ৰসাৰ কৰিব পৰাৰ লগতে অনলাইন মাৰ্কেটিঙ্গৰো এক বিশেষ সন্তাৱনা এনে মাধ্যমবোৰত নিহিত হৈ আছে। কিয়নো ইউটিউব, ফেইচবুক, ই-আলোচনী, ডাইকিপিডিয়া, বিকাশপেডিয়া আদি নব্য মাধ্যমসমূহত এইবোৰৰ চৰ্চা আৰু প্ৰচাৰ বিশেষ কাৰ্যশীলতাৰে অহৰ্নিশে অব্যাহত আছে। এনে দিশৰ প্ৰতি লক্ষ্য ৰাখি নব্য মাধ্যমত অসমৰ তথা অসমৰ যিকোনো ঠাইৰ লোকশিল্প বিষয়ক অধ্যয়ন এক বিশেষ গুৰুত্বপূৰ্ণ বিষয় হিচাপে চিহ্নিত হ'ব পাৰে।
- (চ) বৰপেটা জিলা বিভিন্ন জাতি-জনগোষ্ঠী আৰু ধৰ্মাবলম্বী লোকৰ বসতিস্থল। এই গৱেণগাত বৰপেটা জিলাৰ ভৌগোলিক পৰিসৰত চৰ্চিত হৈ থকা মুখ্য লোকশিল্পসমূহৰ প্ৰায়বোৰকে সামৰি বিস্তৃত আৰু বিশদ অধ্যয়ন দাঙি ধৰা হ'ল যদিও অধ্যয়ন-পৰিসৰৰ সীমাৰদ্ধতালৈ চাই এই গৱেণগাত জনগোষ্ঠীয় লোকশিল্পসমূহক বাদ দিয়া হৈছে। পৰৱৰ্তী গৱেণকে এই দিশলৈ দৃষ্টি নিক্ষেপ কৰি জনগোষ্ঠীয় লোকশিল্পসমূহৰো বিশদ অধ্যয়ন কৰাৰ অৱকাশ আছে। যিহেতু

এই জিলাখনত বসবাস করি থকা কছুরীমূলীয় বড়ো জনগোষ্ঠীর লোকসকলৰ মাজতো নিজস্ব লোকশিল্পৰ পৰম্পৰা আছে।

- (ছ) বৰপেটা জিলাৰ লোকশিল্পবোৰৰ প্ৰচাৰ-প্ৰসাৰ-সংৰক্ষণ আৰু জনপ্ৰিয়কৰণৰ স্বার্থত এইবোৰৰ সম্পৰ্কত এখনি তথ্যচিত্ৰ নিৰ্মাণ কৰি আগ্রহীসকলৰ দৃষ্টি আকৰ্ষণ কৰিব পৰা যায়। এনে পদক্ষেপ গ্ৰহণ কৰিব পাৰিলে বিশ্বৰ বিভিন্ন ঠাইৰ মানুহৰ মাজত এই শিল্পবোৰে বিশেষভাৱে প্ৰচাৰ লাভ কৰাৰ লগতে পৰ্যটন আৰু অৰ্থনৈতিক ক্ষেত্ৰতো ই ভূমিকা গ্ৰহণ কৰাৰ অৱকাশ আছে।■■